

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీగురుపవనపురాధీశాయ శ్రీకృష్ణాయ పరబ్రహ్మణే నమః

శ్రీ మేల్పత్తూర్ నారాయణభట్టతిరేః కృతిషు
॥ శ్రీమన్నారాయణీయే అష్టసప్తతితమం దశకం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీమన్నారాయణీయే అష్టసప్తతితమం దశకం ॥
రుక్మిణీస్వయంవరం

త్రిదశవర్ధకివర్ధితకౌశలం

త్రిదశదత్తసమస్తవిభూతిమత్ |

జలధిమధ్యగతం త్వమభూషయో

నవపురం వపురంచితరోచిషా || 78.1 ||

దదుషి రేవతభూభృతి రేవతీం

హలభృతే తనయాం విధిశాసనాత్ |

మహితముత్సవఘోషమపూపుషః

సముదితైర్ముదితైః సహ యాదవైః || 78.2 ||

అథ విదర్భసుతాం ఖలు రుక్మిణీం

ప్రణయినీం త్వయి దేవ సహోదరః |

స్వయమదిత్యత చేదిమహీభుజే

స్వతమసా తమసాధుముపాశ్రయన్ || 78.3 ||

చిరధృతప్రణయా త్వయి బాలికా

సపది కాంక్షితభంగసమాకులా |

తవ నివేదయితుం ద్విజమాదిశత్

స్వకదనం కదనంగవినిర్మితం || 78.4 ||

ద్విజసుతోఽపి చ తూర్ణముపాయయౌ

తవ పురం హి దురాశదురాసదం |

ముదమవాప చ సాదరపూజితః

స భవతా భవతాపహృతా స్వయం || 78.5 ||

స చ భవంతమవోచత కుండినే

నృపసుతా ఖలు రాజతి రుక్మిణీ |

త్వయి సముత్సుకయా నిజధీరతా -

రహితయా హి తయా ప్రహితోఽస్మ్యహం || 78.6 ||

తవ హృతాఽస్మి పురైవ గుణైరహం

హరతి మాం కిల చేదిన్యపోఽధునా |

అయి కృపాలయ పాలయ మామితి

ప్రజగదే జగదేకపతే తయా || 78.7 ||

అశరణాం యది మాం త్వముపేక్షసే

సపది జీవితమేవ జహామ్యహం |

ఇతి గిరా సుతనోరతనోద్భృశం

సుహృదయం హృదయం తవ కాతరం || 78.8 ||

అకథయస్త్వమధైనమయే సఖే

తదధికా మమ మన్మథవేదనా |

నృపసమక్షముపేత్య హారామ్యహం

తదయి తాం దయితామసితేక్షణాం || 78.9 ||

ప్రముదితేన చ తేన సమం తదా

రథగతో లఘు కుండినమేయివాన్ |

గురుమరుత్పరనాయక మే భవాన్

వితనుతాం తనుతామఖిలాపదాం || 78.10 ||

|| ఇతి శ్రీమన్నారాయణీయే అష్టసప్తతితమం దశకం సమాప్తం ||